



[www.oljan.fo](http://www.oljan.fo)

Jan Müller

06 - 09 - 2012

## Brugdan 2 kann kollvelta Atlantic Petroleum

Í frágreiðing frá analysufyrirkuni Fugro Robertson, sum metir um oljugoymslur og olju og gass-prospekt hjá føroyska oljufelagnum Atlantic Petroleum, sæst, at Brugdan 2 leitimiðið er mett at kunna innihalda 920 milliónur tunnur av oljuekvivalentum, um so er, at olja ella gass verða funnin. Atlantic Petroleum vil í so fall fáa 1% av tí. Tað merkir, at eitt Brugdufund kann fáa einki minni enn kollveltandi týdning fyri føroyska oljufelagið. Gongst væl at bora Tann áttanda boringin á føroyska landgrunninum er væl ávegis. Um knappar tvær vikur hevur verið borað í trýggjar mánaðir. Og sum skilst gongst væl við boringini, hóast illveðrið nú um dagarnar eisini ávirkaði boringina. Høgu aldurnar høvdu við sær, at boringin varð steðgað men er nú aftur farin í gongd. Einki óvanligt er tí. Statoil hevur annars boðað frá, at fyrsta útmeldingin frá boringini helst kemur í hesum mánaðinum. Tað er Statoil, sum er fyrstøðufelag í boringini við 50% av loyvinum. Síðani kemur ExxonMobil við sínum 49%. Hóast Atlantic Petroleum, sum eisini er við í brunninum, bara hevur 1%, so eiga vit als ikki at undirmeta týdningin av, hvat júst hetta eina prosentíð kann siga fyri felagið, verður eitt fund gjørt. Tó at felagið bert hevur 1% av boringini, so er lítið at ivast í - skuldi boringin rakt við olju ella gass - at tað lutvíst vil muna væl meiri hjá Atlantic Petroleum enn hjá hinum báðum feløgnum, sum hvør í sínum lagi hava milliardir av tunnnum í olju og gassreservum. Virkna boriskrá Ben Arabo, stjóri í Atlantic Petroleum vil ikki úttala seg um Brugduboringina, sum fer fram í lýtuni. Hann vísir til fyrstøðufelagið Statoil og annars til roknskap og almannakunngjørt tilfar. Hann sigur, at fyruttan Brugduboringina, so hevur Atlantic Petroleum ætlan um at luttaka í fyra bretskum brunnnum í ár. Tað er ein liður í at spjaða váðan, so felagið ikki er bundið av einstøkum boringum. Atlantic Petroleum hevur borað ein bretskan brunn fyrr í ár, Orchid, sum rakti við olju, og har tað

verður nú arbeitt við at finna útav, um hann er rakstrarverdugur ella ikki. Spaniards brunnurin í Bretlandi verður væntandi byrjaður í næstum, og tveir aðrir bretskir brunnar verða ætlandi boraðir í fjórða ársfjórðingi. 920 milliónir tunnur í sokallaðu CPR rapportini hjá Atlantic Petroleum, almannakunngjörd í februar 2011 í samband við 2010 roknskapin hjá felagnum, har analysufyrirøkan Fugro Robertson metir um oljugoymslur og olju og gassprospekt hjá Atlantic Petroleum, sæst, at Brugdan er mett at kunna innihalda 920 milliónur tunnur av oljuekvivalentum, um so er, at olja ella gass verða funnin. Atlantic Petroleum vil í so fall fáa 1% av tí. Tað merkir, at eitt Brugdufund kann fáa einki minni enn kollveltandi týdning fyri føroyska oljufelagið.